

॥ श्रीः ॥

श्रीगणेशाय नमः ।

महाकविश्रीभासप्रणीतं

दूतघटोत्कचम् ।

(नान्द्यन्ते ततः प्रविशति सूत्रधारः)

सूत्रधारः —

नारायणास्त्रिभुवनैकपरायणो वः

पायादुपायगतयुक्तिकरः सुराणाम् ।

लोकत्रयाविरतनाटकतन्त्रवस्तु-

प्रस्तावनप्रतिसमापनसूत्रधारः ॥ १ ॥

पर्यमिश्रान् विज्ञापयामि । अये किञ्चुखलु मयि विज्ञाप-
त्रे शब्द इव श्रूयते । अङ्ग ! पश्यामि ।

(नेपथ्ये)

ओ ! निवेद्यतां निवेद्यतां तावत् ।

सूत्रधारः — भवतु, विज्ञातम् । एष खलु संशसकानीकनि-
स्ते जनार्दनसहाये धनञ्जये तदनन्तरमुपगतभीष्मवधामर्षि-
र्त्तराष्ट्रैः परिवार्य निहतः कुमारोऽभिमन्युः । तथाहि,

यान्त्यर्जुनप्रत्यभियानभीता
 यतोऽर्जुनस्तां दिशमीक्षमाणाः ।
 नराधिपाः स्वानि निवेशनानि
 सौभद्रबाणाङ्कितनष्टसंज्ञाः ॥ २ ॥

(निष्क्रान्तः)

स्थापना ।

(ततः प्रविशति भटः)

भटः — निवेद्यतां निवेद्यतां पुत्रशतश्लाघ्यबान्धवाय विज्ञान-
 विस्तारितविनयाचारदीर्घचक्षुषे महाराजाय धृतराष्ट्राय । एष
 खलु,

यौधस्यन्दनवाजिवारणवधैर्विक्रोभ्य राज्ञां बलं
 बालेनार्जुनक(भर्म) येन समरे लीलायता‡ दर्शितम् ।
 सौभद्रः स रणे नराधिपशतैर्वेगागतैः (सर्विश्च-
 खेशतस्व?*) पितामहस्य सहसैवोत्सङ्गमारोपितः ॥ ३ ॥

इति ।

(ततः प्रविशति धृतराष्ट्रो गान्धारी दुःशला प्रतिहारी च)

धृतराष्ट्रः — कथं कथं भोः!

‡ लीलाशब्दो लोहितादिगणे कण्ठवादिगणे वा द्रष्टव्यः ।
 यातस्य' इति पठनीयं भाति ।

* धनूरेखान्तर्गत 'सर्वतः खे

केनैतच्छ्रुतिपथदूषणं कृतं मे
कोऽयं मे प्रियमिति विप्रियं ब्रवीति ।
कोऽस्माकं शिशुवधपातकाङ्कितानां
वंशस्य क्षयमवधोषयत्यभीतः ॥ ४ ॥

गान्धारी — (क) महाराज ! अस्ति पुण, जाणीअदि
केवलं पुत्रसंखअकारओ कुळविग्गहो भविस्सदि त्ति ।

धृतराष्ट्रः — गान्धारि ! ज्ञायते ।

गान्धारी — (ख) महाराज ! कदाणुखु ।

धृतराष्ट्रः — गान्धारि ! शृणु ।

अद्याभिमन्युनिधनाज्जनितप्रकोपः
सामर्षकृष्णधृतरश्मिगुणप्रतोदः ।
पार्थः करिष्यति तदुग्रधनुस्सहायः
शान्तिं गमिष्यति विनाशमवाप्य लोकः ॥ ५ ॥

गान्धारी — (ग) हा अभिमञ्जो ! ईदिसे वि णाम (उ)त्तम-
पुरुसक्खअकारए कुळविग्गहे वत्तमाणे बाळभावणिमज्जअं

(क) महाराज ! अस्ति पुनः, ज्ञायते केवलं पुत्रसंक्षयकारकः कुलविग्रहो भवि-
ष्यतीति ।

(ख) महाराज ! कदानुखलु ।

(ग) हा अभिमन्यो ! ईदृशेऽपि नामोत्तमपुरुषक्षयकारके कुलविग्रहे वर्तमाने

अस्माणं *भ(ळ?)गकमेण करअन्तो कहिं दाणि पोत्तअ !
गदो सि ।

दुःशला — (क) जेण दाणि वहुए उत्तराए वेधव्वं दाइवं,
तेण अत्तणो जुवदिजणस्स वेधव्वमादिट्ठं ।

धृतराष्ट्रः — अथ केनैष व्यसनार्णवस्य सेतुर्बद्धः ।

भटः — महाराज ! मया ।

धृतराष्ट्रः — को भवान् ।

भटः — महाराज ! ननु जयत्रातोऽस्मि ।

धृतराष्ट्रः — जयत्रात !

केनाभिमन्युर्निहतः कस्य जीवितमप्रियम् ।

पञ्चानां पाण्डवाग्नीनामात्मा येनेन्धनीकृतः ॥ ६ ॥

भटः — महाराज ! बहुभिः खलु पार्थिवैः सह समागतैर्नि-
हतः कुमारोऽभिमन्युः । स्यात् तु जयद्रथो निमित्तभूतः ।

धृतराष्ट्रः — किं किं जयद्रथो निमित्तभूतः ।

बालभावनिमज्जनमस्माकं भाग्यक्रमेण कुर्वन् कुत्रेदानीं पौत्रक ! गतोऽसि ।

(क) येनेदानीं वच्चै उत्तरायै वैधव्यं दत्तं, तेनात्मनो युवतिजनाय वैधव्य-
मादिष्टम् ।

* दुर्भार्यक्रमेणेत्यर्थः । दुःशब्दो वा भकारान् प्राक् पाठ्यः ।

भटः — महाराज ! अथकिम् ।

धृतराष्ट्रः — हन्त जयद्रथो निहतः ।

(तच्छ्रुत्वा दुःशला रोदिति)

धृतराष्ट्रः — कैषा रोदिति ।

प्रतिहारी — (क) महाराज ! भट्टिदारिआ दुःशला ।

धृतराष्ट्रः — वत्से ! अलमलं रुदितेन । पश्य,

भर्तुस्ते नूनमत्यन्तमवैधव्यं न रोचते ।

येन गाण्डीविबाणानामात्मा लक्षीकृतः स्वयम् ॥ ७ ॥

दुःशला — (ख) तेण हि अणुजाणादु मं तादो, अहं पि गमिस्सं वहुए उत्तराए सआसं ।

धृतराष्ट्रः — वत्से ! किमभिधास्यसि ।

दुःशला — (ग) ताद ! एवञ्च भणिस्सं — अज्ज काळिअं च दे वेसग्गहणं अहं वि उवधारइस्सामि त्ति ।

(क) महाराज ! भर्तृदारिका दुःशला ।

(ख) तेन ह्यनुजानातु मां तातः, अहमपि गमिष्यामि बध्वा उत्तरायाः सकाशम् ।

(ग) तात ! एवञ्च भणिष्यामि — अद्य कालिकं च ते वेषग्रहणमहमप्युपधारयिष्यामीति ।

गान्धारी — (क) पुत्तिए ! माखु माखु अमङ्गळं भणाहि ।
जीवदि खु दे भत्ता ।

दुःशला — (ख) अम्ब ! कुदो मे एत्तिआणि भाअधेआणि ।
(जो?) जणहणसहाअस्स धणञ्जअस्स विप्पिअं करिअ को हि
णाम जीविस्सिदि ।

धृतराष्ट्रः — सत्यमाह (तिचस्थिनी?*) दुःशला । कुतः,

कृष्णस्याष्टभुजोपधानरचिते योऽङ्के विवृद्धश्चिरं

यो मत्तस्य हलायुधस्य भवति प्रीत्या द्वितीयो मदः ।

पार्थानां सुरतुल्यविक्रमवतां स्नेहस्य यो भाजनं

तं हत्वा क इहोपलप्स्यति[‡] चिरं स्वैर्दुष्कृतैर्जीवितम् ॥८॥

जयत्रात ! अथ तदवस्थं पुत्रं दृष्ट्वा किं प्रतिपन्नं तेन गाण्डीव-
घन्वना ।

भटः — महाराज ! किं वार्जुनसमीपे वृत्तमेतत् ।

धृतराष्ट्रः — कथमर्जुनोऽपि नात्रासीत् ।

(क) पुत्रिके ! माखलु माखल्वमङ्गळं भण । जीवति खलु ते भर्ता ।

(ख) अम्ब ! कुतो मे एतावन्ति भागधेयानि । जनार्दनसहायस्य धनञ्जयस्य
विप्रियं कृत्वा को हि नाम जीविष्यति ।

* 'तपस्विनी' इति पाठ्यम् ।

‡ इहात्मनेपदानित्यत्वं बोध्यम् ।

भटः — महाराज ! अथकिम् ।

धृतराष्ट्रः — कथमिदानीं वृत्तमेतत् ।

भटः — महाराज ! श्रूयतां—संशप्तकानीकनिवाहिते जनार्दनसहाये धनञ्जये स बालभावाददृष्टदोषः सङ्ग्राममवतीर्णः कुमारोऽभिमन्युः ।

धृतराष्ट्रः — हन्त ! युक्तरूपोऽस्य वधः । को हि समर्थः सन्निहितशार्दूलां गुहां धर्षयितुम् । अथ शेषाः पाण्डवाः किमनुतिष्ठन्ति ।

भटः — महाराज ! श्रूयतां,

चितां न तावत् स्वयमस्य देह-
मारोपयन्त्यर्जुनदर्शनार्थम् ।

तेषां च नामान्युपधारयन्ति
यैस्तस्य गात्रे प्रहतं नरेन्द्रैः ॥ ९ ॥

धृतराष्ट्रः— गान्धारि ! तदागम्यताम् । गङ्गाकूलमेव यास्यावः ।

गान्धारी — (क) महाराज ! णं तर्हि गाहामो ।

धृतराष्ट्रः — गान्धारि ! शृणु ,

(क) महाराज ! ननु तत्र गाहावहे ।

अद्यैव दास्यामि जलं हतेभ्यः
 स्वेनापराधेन तवात्मजेभ्यः ।
 न त्वस्मि शक्तः सलिलप्रदानैः
 कर्तुं नृपाणां शिबिरोपरोधम् ॥ १० ॥

(ततः प्रविशति दुर्योधनो दुःशासनः शकुनिश्च)

दुर्योधनः — वत्स ! दुःशासन !

यातोऽभिमन्युनिधनात् स्थिरतां विरोधः
 प्राप्तो जयः प्रचलिता रिपवो निरस्ताः ।
 उन्मूलितोऽस्य च मदो मधुसूदनस्य
 लब्धो मयाद्य सममभ्युदयेन शब्दः ॥ ११ ॥

दुःशासनः — अहोतुखलु,

रुद्धाः पाण्डुसुता जयद्रथबलेनाक्रम्य शत्रोर्बलं
 सौभद्रे विनिपातिते शरशतक्षेपैर्द्वितीयेऽर्जुने ।
 प्राप्तैश्च व्यसनानि भीष्मपतनादस्माभिरस्याहवे
 तीव्राः शोकशराः कृताः खलु मनस्येषां सुतोत्सादनात् ॥ १२ ॥

शकुनिः —

जयद्रथेनाद्य महत् कृतं रणे
 नृपैरसम्भावितमात्मपौरुषम् ।
 प्रसह्य तेषां यदनेन संयुगे
 समं सुतेनाप्रतिमं हतं यशः ॥ १३ ॥

दुर्योधनः — मातुल !

शकुनिः — वत्स ! किम् ।

दुर्योधनः — मातुल ! इतस्तावत् । वत्स ! दुःशासन !
इतस्तावत् । तत्रभवन्तं तातमभिवादयिष्यामः ।

शकुनिः — वत्स ! दुर्योधन ! मामैवम् ।

कामं न तस्य रुचितः कुलविग्रहोऽय-

मस्मांश्च गर्हयति स प्रियपाण्डवत्वात् ।

युद्धोत्थितैर्जयमवाप्य हि तुल्यरूपम्*

एवं प्रहृष्टवदनैरभिगन्तुमेनम् ॥ १४ ॥

दुर्योधनः — मातुल ! मामैवम् । यथा तथा भवतु, तत्र-
भवन्तं तातमभिवादयिष्यामः (परिक्रामति)

दुर्योधनः — तात ! दुर्योधनोऽहमभिवादये ।

दुःशासनः — तात ! दुःशासनोऽहमभिवादये ।

शकुनिः — शकुनिरहमभिवादये ।

सर्वे — कथमाशीर्वचनं न प्रयुज्यते ।

धृतराष्ट्रः — पुत्र ! कथमाशीर्वचनमिति ।

सौभद्रे निहते बाले हृदये कृष्णपार्थयोः ।

जीविते निरपेक्षाणां कथमाशीः प्रयुज्यते ॥ १५ ॥

* तुल्यरूप युक्तरूपमित्यर्थः ।

दुर्योधनः — तात ! किंकृतोऽयं सम्भ्रमः ।

धृतराष्ट्रः — किंकृतोऽयं सम्भ्रम इति ।

एका कुलेऽस्मिन् बहुपुत्रनाथे

लब्धा सुता पुत्रशताद् विशिष्टा ।

सा बान्धवानां भवतां प्रसादाद्

वैधव्यमश्लाघ्यमवाप्स्यतीति ॥ १६ ॥

दुर्योधनः — किं चात्र जयद्रथस्य ।

धृतराष्ट्रः — तेन किल वरविदग्धेन रुद्धाः पाण्डवाः ।

दुर्योधनः — आ तेन रुद्धाः, बहुभिः खल्वन्यैः ।

धृतराष्ट्रः — भोः कष्टम् ।

बहूनां समुपेतानामेकस्मिन्निर्घृणात्मनाम् ।

बाले पुत्रे प्रहरतां कथं न पतिता भुजाः ॥ १७ ॥

दुर्योधनः — तात !

वृद्धं भीष्मं छलैर्हत्वा कथं न पतिता भुजाः ।

हत्वास्माकं पतिष्यन्ति तमबालपराक्रमम् ॥ १८ ॥

धृतराष्ट्रः — पुत्र ! किं भीष्मस्य निपातनमभिमन्योश्च
वधः समः* ।

* सममिति स्यात् ।

दुर्योधनः — तात ! कथं न समः ।

धृतराष्ट्रः — पुत्र ! श्रूयताम्,

स्वच्छन्दमृत्युर्निहतो हि भीष्मः

स्वेनोपदेशेन कृतात्मतुष्टः † ।

अयं तु बालः कुरुवंशनाथ-

श्छिन्नोऽर्जुनस्य प्रथमः प्रवालः ॥ १९ ॥

दुःशासनः — तात ! बालो न बाल इति । अभिमन्युना,

धृतराष्ट्रः — किं किं दुःशासनो व्याहरति ।

दुःशासनः — अथकिम् ।

सर्वेषां नः पश्यतां युध्यतां च

† व्या(चा?धा)मोष्मं * गृह्य चापं करेण ।

सूर्येणेवाभ्यागतैरंशुजालैः

सर्वे बाणैरङ्किता भूमिपालाः ॥ २० ॥

‡ कृतार्थतुष्ट इत्यर्थः । तथैव वा पाठो भवत् ।

† व्याधामोष्म दम्भोलित्विपम् । 'व्याधाम पुंसि दम्भोळि.' इति वैजयन्ती, ऊष्मो घ-
मैऽश्रुणि तथा ज्येष्ठ ऊष्मा स्त्रिया त्विपि' इति वोपालितश्च ।

* 'त्त्वापिच्छन्दसि' (७-१-३८) इति सूत्रे अपिशब्दस्य सर्वोपाधिव्याभिचारार्थत्वाद् भा-
षायामसमासे त्तवो ल्यबि'ति 'स्वधन त्यज्य गच्छति' इति प्रयोगगतो ल्यप् साधितो दुर्घटवृत्तौ
'समासेऽनन्पूर्वे' (७-१-३७) इति सूत्रे । सैव गतिरिहाश्रयणीया । अथवा 'व्याधामोष्म' इत्यनु-
स्वारो दीर्घलिपिस्थाने लेखकेन भ्रमाद् लिखित इति कल्प्यम् । तथा च 'व्याधामोष्मागृह्य' इति
पाठः स्यात् । व्याधामस्येषोष्मा यस्य तद् व्याधामोष्म दम्भोलिशक्तिकमित्यर्थः । चापविशो-
षणमिदं नकारान्तोत्तरपदकम् । चापशब्दश्चेह नपुंसकलिङ्ग आश्रयणीय 'अस्त्रियौ चापधनुषा-
वि'ति वैजयन्त्युक्ते । एवञ्च 'आगृह्य' इति ल्यबन्तं लस्यते । 'अयमागृहीतकमनीप्रकङ्कण.'
इतिवच्चात्राङ्पूर्वो ग्रहिः सम्यग्ग्रहणे वर्तिष्यते ।

धृतराष्ट्रः — कष्टं भोः !

बालिनैकेन तावद् भोः ! सौभद्रेणेदृशं कृतम् ।

पुत्रव्यसनसन्तप्तः पार्थो वः किं करिष्यति ॥ २१ ॥

दुर्योधनः — किं करिष्यति ।

धृतराष्ट्रः — तत् करिष्यति, यत् सावशेषायुषो द्रक्ष्यथ ।

दुर्योधनः — तात ! कस्तावदर्जुनो नाम ।

धृतराष्ट्रः — पुत्र ! अर्जुनमपि न जानीषे ।

दुर्योधनः — न जाने ।

धृतराष्ट्रः — तेन हि, अहमपि न जाने । किन्तु, अर्जुनस्य बलवीर्यज्ञा बहवः सन्ति । तान् पृच्छ ।

दुर्योधनः — तात ! केऽर्जुनस्य बलवीर्यज्ञा मया प्रष्टव्याः ।

धृतराष्ट्रः — पुत्र ! श्रूयतां,

शकं पृच्छ पुरा निवातकवचप्राणोपहारार्चितं

पृच्छास्त्रैः परितोषितं बहुविधैः कैरातरूपं हरम् ।

पृच्छास्त्रिं भुजगाहुतिप्रणयिनं यस्तर्पितः खाण्डवे

विद्यारक्षितमद्य धेन च जितस्त्वं पृच्छ चित्राङ्गदम् ॥ २२ ॥

दुर्योधनः — यद्येतद् वीर्यमर्जुनस्य, किमस्माकं बले न सन्ति प्रतियोद्धारोऽर्जुनस्य ।

धृतराष्ट्रः — पुत्र ! यदि, के ।

दुर्योधनः — ननु कर्ण एव तावत् ।

धृतराष्ट्रः — अहो हास्यः खलु तपस्वी कर्णः ।

दुर्योधनः — केन कारणेन ।

धृतराष्ट्रः — श्रूयतां,

शक्रापनीतकवचोऽर्धरथः प्रमादी

व्याजोपलब्धविफलास्त्रबलो घृणावान् ।

कर्णोऽर्जुनस्य किल(चा? या)स्यति तुल्यभावं

यद्यस्त्रदानगुरवो दहनेन्द्ररुद्राः ॥ २३ ॥

शकुनिः — प्रभवति भवानस्मानवधीरयितुम् ।

धृतराष्ट्रः — शकुनिरेष व्याहरति । भोः शकुने !

त्वया हि यत् कृतं कर्म सततं द्यूतशालिना ।

तत् कुलस्यास्य वैराग्निर्बालेष्वपि न शाम्यति ॥ २४ ॥

दुर्योधनः — अये,

भूमिकम्पः सशब्दोऽयं कुतोनु सहसोत्थितः ।

उल्काभिश्च पतन्तीभिः प्रज्वालितमिवाम्बरम् ॥ २५ ॥

धृतराष्ट्रः — पुत्र ! एवं मन्ये,

सुव्यक्तं निहतं दृष्ट्वा पौत्रमायस्तचेतसः ।

उल्कारूपाः पतन्त्येते महेन्द्रस्याश्रुबिन्दवः ॥ २६ ॥

दुर्योधनः — जयत्रात ! गच्छ , पाण्डवशिबिरे शङ्खपटह-
सिंहनादरवोन्मिश्रः किंकृतोऽयं शब्द इति ज्ञायताम् ।

भटः — यदाज्ञापयति महाराजः । (निष्क्रम्य प्रविश्य) संशप्त-
कानीकनित्राहितप्रतिनिवृत्तेन धनञ्जयेन निहतं पुत्रमङ्गस्थमश्रु-
भिः परिपिच्य जनार्दनावभर्त्सितेन प्रतिज्ञातं किलानेन ।

दुर्योधनः — किमिति किमिति ।

भटः —

तस्यैव व्यवसायतुष्टहृदयैस्तद्विक्रमोत्साहिभि-

स्तुष्टास्यैर्जितमित्यवेक्ष्य सहसा नादः प्रकर्षात् कृतः ।

आक्रान्ता गुरुभिर्धराधरवरैः संक्षेपितैः पार्थिवै-

र्भूमिश्चागतसम्भ्रमेव युवतिस्तस्मिन् क्षणे कम्पिता ॥ २७ ॥

धृतराष्ट्रः —

प्रतिज्ञा(सा?स्व)रमात्रेण कम्पितेयं वसुन्धरा ।

सुव्यक्तं धनुषि स्पृष्टे त्रैलोक्यं विचलिष्यति ॥ २८ ॥

दुर्योधनः — किमनेन प्रतिज्ञातम् ।

भटः —

येन मे निहतः पुत्रस्तुष्टिं ये च हते गताः ।

ध्वः सूर्येऽस्तमसम्प्राप्ते निहनिष्यामि तानहम् ॥ २९ ॥

इति ।

दुर्योधनः — प्रतिज्ञाव्याघाते प्रयत्नमनुतिष्ठामि ।

धृतराष्ट्रः — पुत्र ! किं करिष्यसि ।

दुर्योधनः — ननु सर्वाक्षौहिणीसन्दोहेनच्छादयिष्ये जय-
द्रथम् । अपिच,

द्रोणोपदेशेन यथा तथैव

संयोजये व्यूहमभेद्यरूपम् ।

खिन्नाशयास्ते सगजाः सयोधा

अप्राप्तकामा ज्वलनं विशेयुः ॥ ३० ॥

धृतराष्ट्रः —

अपि प्रविष्टं धरणीमप्यारूढं नभःस्थलम् ।

सर्वत्रानुगमिष्यन्ति शरास्ते कृष्णचक्षुषः ॥ ३१ ॥

भटः —

क्रूरमेवं नरपतिं नित्यमुद्यतशासनम् ।

यः कश्चिदपरो ब्रूयान्न तु जीवेत् स तत्क्षणम् ॥ ३२ ॥

(ततः प्रविशति घटोत्कचः)

घटोत्कचः — एष भोः !

प्रयामि सौभद्रविनाशचो(द)कं

द्विदक्षुरधारिमनार्यचेतसम् ।

विचिन्तयंश्चक्रधरस्य शासनं

यथा गजेन्द्रोऽङ्कुशशङ्कितो बलिम् ॥ ३३ ॥

(अधो विलोक्य) इदमन्योपस्थानद्वारमुखम् । यावदवतरामि
(अवतीर्य) आत्मनैवात्मानं निवेदयिष्ये ।

हैडिम्बोऽस्मि घटोत्कचो यदुपतेर्वाक्यं गृहीत्वागतो
द्रष्टव्योऽत्र मया गुरुः स्वचरितैर्दोषैर्गतः शत्रुताम् ।

दुर्योधनः—

एह्येहि प्रविश स्वशत्रुभवनं कौतूहलं मे महद्
धृष्टं श्रावय मां जनार्दनवचो दुर्योधनोऽहं स्थितः ॥ ३४ ॥

घटोत्कचः— (प्रविश्य) अये अयमत्रभवान् धृतराष्ट्रः
अयं ननु ललितगम्भीराकृतिविशेषः । आश्चर्यमाश्चर्यम् ।

वृद्धोऽप्यनाततवली(शुत्रशत)संहतांसः

श्रद्धेयरूप इव पुत्रशतस्य धृत्या ।

मन्ये सुरैस्त्रिदिवरक्षणजातशङ्कै-

स्त्रासान्निमीलितमुखोऽत्रभवान् हि सृष्टः ॥ ३५ ॥

पितामह ! अभिवादये घटोत्क, न न, युधिष्ठिरादयश्च मे गुरवं
भवन्तमभिवादयन्ति । पश्चाद् घटोत्कचोऽहमभिवादये ।

धृतराष्ट्रः— एह्येहि पुत्र ! (?)

४ 'हैडिम्बापुत्र ! इति वा पौत्र ! इति वा संबोधनमिदं स्यात् ।

न मे (प्रियादारवमिदं?)[§] ममापि
 यद् भ्रातृनाशाद् *व्यसितस्तवात्मा ।
 इत्थं च ते नानुगतोऽयमर्थो
 मत्पुत्रदोषात् कृपणीकृतोऽस्मि ॥ ३६ ॥

घटोत्कचः—अहो कल्याणः खल्वत्रभवान् । कल्या-
 णानां प्रसूतिं पितामहमाह भगवांश्चक्रायुधः ।

धृतराष्ट्रः—(आसनादुत्थाय) किमाज्ञापयति भगवांश्चक्रायुधः ।

घटोत्कचः—न न न, आसनस्थेनैव भवता श्रोतव्यो
 जनार्दनस्य सन्देशः ।

धृतराष्ट्रः—यदाज्ञापयति भगवांश्चक्रायुधः । (उपविशति)

घटोत्कचः—पितामह ! श्रूयतां—हा वत्स ! अभिमन्यो !
 हा वत्स ! कुरुकुलप्रदीप ! हा वत्स ! यदुकुलप्रवाल ! तव
 जननीभ्रातरं जनार्दनं मामपि परित्यज्य पितामहं द्रष्टुमाशया
 स्वर्गमभिगतोऽसि । पितामह ! एकपुत्रविनाशादर्जुनस्य तावदी-
 दृशी खल्ववस्था, का पुनर्भवतो भविष्यति । ततः क्षिप्रमिदानी-
 मात्मबलाधानं कुरुष्व, यथा ते पुत्रशोकसमुत्थितोऽग्निर्न दहेत्
 प्राणमयं हविरिति ।

धृतराष्ट्रः—

सक्रोधव्यवसायेन कृष्णेनैतदुदाहृतम् ।
 पश्यामीव हि गाण्डीवी सर्वक्षत्रवधे धृतः ॥ ३७ ॥

§ धनुरेखान्तर्गत 'प्रियाख्यानमिदम्' इति वा 'प्रिय वाक्यमिदम्' इति वा पाठ्य भाति ।

* व्यसितः दुःखितः । तवेति भ्रातरि संबन्धनीयम् ।

दुर्योधनः — अहो हास्यमभिधानम् ।

घटोत्कचः — किमेतद्वास्यते ।

दुर्योधनः — एतद्वास्यते ।

देवैर्मन्त्रयते सार्धं स कृष्णो जातमत्सरः ।

पार्श्वेनैकेन या वेत्ति निहतं राजमण्डलम् ॥ ३८ ॥

घटोत्कचः —

हससि त्वमहं वक्ता प्रेषितश्चक्रपाणिना ।

श्रावितं पार्थकर्मेदमहो युक्तं तवैव तु ॥ ३९ ॥

अपिच, भवतापि श्रोतव्यो जनार्दनस्य सन्देशः ।

दुःशासनः — मा तावद् भोः ! क्षत्रियावमानिन् !

पृथिव्यां शासनं यस्य धार्यते सर्वपार्थिवैः ।

सन्देशः श्रोष्यतेऽप्यन्यो नराज्ञस्तस्य सन्निधौ ॥ ४० ॥

घटोत्कचः — कथं कथम् । अराजा नाम भवतां चक्रा-
युधः । हं भोः !

मुक्ता येन (* चदा पुरा ?) नृपंतयः प्रभ्रष्टमानोच्छ्रूया

येना(घं?) नृपमण्डलस्य मिषतो भीष्माग्रहस्ताद् वृतम् ।

* अत्र 'जरापुरा नृपंतय' इति पठनीयं भाति । जरापुरं च जरामन्धनगरं स्यात् ।
‡ 'घं' इति पाठो भाति । तथा च अर्धे पत्नी रक्षिमणीत्यर्थः । भीष्मशब्दश्च भीष्मकनामधेये
रक्षिमणीपितरि वर्तते ।

श्रीर्यस्याभिरता नियोगसुमुखी श्री(वृक्षवत्स)शय्यागृहे
श्लाघ्यः पार्थिवपार्थिवस्तव कथं राजा न चक्रायुधः ॥ ४१ ॥

दुर्योधनः — दुःशासन ! अलमलं विवादेन ।

राजा वा यदि वाराजा बली वा यदि वाबली ।
बहुनात्र किमुक्तेन किमाह भवतां प्रभुः ॥ ४२ ॥

घटोत्कचः — अथकिम् अथकिम् । प्रभुरेव त्रैलोक्यना-
थस्तत्रभवान् नारायणः, विशेषतोऽस्माकं प्रभुः । अपिच,

अवसितमवगच्छ क्षत्रियाणां विनाशं

नृपशतविनिचि(तया ?त्या)* लाघवं चास्तु भूमेः ।

न हि तनयविनाशादुद्यतोऽग्रास्त्रमु(ग्रे ?क्ते):

समरशिरसि कश्चित् फल्गुनस्यातिभारः ॥ ४३ ॥

शकुनिः —

यदि स्याद् वाक्यमात्रेण निर्जितेयं वसुन्धरा ।

वाक्ये वाक्ये यदि भवेत् सर्वक्षत्रवधः कृतः ॥ ४४ ॥

घटोत्कचः — रे रे ! शकुनिरेष व्याहरति । भोः शकुने

अक्षान् विमुञ्च शकुने ! कुरु बाणयोग्य-

मष्टापदं समरकर्मणि युक्तरूपम् ।

* विनिचितिविनिचयः ।

न ह्यत्र दारहरणं न च राज्यतन्त्रं

प्राणाः पणोऽत्र *रतिरुग्रफलाश्च बाणाः ॥ ४५ ॥

दुःशासनः — हेहेप्रयोगतः,†

क्षिपसि वदसि रूक्षं लङ्घयित्वा प्रमाणं

न च गणयसि किञ्चिद् व्याहरन् दीर्घहस्तः ।

यदि खलु तव दर्पो मातृपक्षोग्ररूपो

वयमपि खलु रौद्रा राक्षसोग्रस्वभावाः ॥ ४६ ॥

घटोत्कचः — शान्तं शान्तं पापम् । राक्षसेभ्योऽपि भवन्त
एव कूरतमाः । कुतः,

न तु जतुगृहे सुप्तान् भ्रातृन् दहन्ति निशाचराः

शिगसि न तथा भ्रातुः पर्त्नी स्पृशन्ति निशाचराः ।

न च सुतवधं सङ्ख्ये वृत्तं स्मरन्ति निशाचरा

त्रिकृतवपुषोऽ(पुत्रा?प्युग्रा)चारा घृणा न तु वर्जिता ॥ ४७ ॥

दुर्योधनः —

दूतः खलु भवान् प्राप्तो न त्वं युद्धार्थमागतः ।

गृहीत्वा गच्छ सन्देशं न वयं दूतघातकाः ॥ ४८ ॥

घटोत्कचः — किं किं दूत इति मां प्रधर्षयसि । मा तावद्
भोः ! न दूतोऽहम् ।

* रतिः रतिहेतव इत्यर्थः । हेतुकार्ययोरभेदोपचार आयुर्धृतमितिवत् । † इदं
‘रंभेप्रयोगतः’ इति पाठ्यं भवति, ‘रंभे’ इति घटोत्कचेन प्राक्संबोधनकरणात् । ‘हीनसंबोधने तु
रे इत्यन्तरः ।

अलं वो व्यवसायेन प्रहरध्वं समागताः ।

ज्याच्छेदाद् दुर्बलो नाहमभिमन्युरिह स्थितः ॥ ४९ ॥

महानेष केशोरकोऽयं मे मनोरथः । अपिच,

दष्टोष्ठो मुष्टिमुद्यम्य तिष्ठत्येष घटोत्कचः ।

उत्तिष्ठतु पुमान् कश्चिद् गन्तुमि(च्छेद्?च्छन्)यमालयम् ॥ ५० ॥

धृतराष्ट्रः — पौत्र! घटोत्कच! मर्षयतु मर्षयतु भवान् ।
मद्वचना(व)गन्ता भव ।

घटोत्कचः — न शक्नोमि रोषं धारयितुम् । तथापि पि-
तामहवचनाद् दूत एवास्मि । किमिति विज्ञाप्यस्तत्रभवान्
नारायणः ।

दुर्योधनः — आः कस्य विज्ञाप्यम् । मद्वचनादेवं स
वक्तव्यः,

किं व्यर्थं बहु भाषसे न खलु ते पौरु(ष?ष्य)साध्या वयं

दूरं नार्हति किञ्चिदेव वचनं युद्धं यदा दास्यति ।

निर्याम्येष निरन्तरं नृपशतच्छत्रावलीभिर्वृत-

स्तिष्ठ त्वं सह पाण्डवैः प्रतिवचो दास्यामि ते सायकैः ॥५१॥

इति ।

घटोत्कचः — पितामह! एष गच्छामि ।

धृतराष्ट्रः — पौत्र! गच्छ गच्छ

घटोत्कचः—भो भो राजानः ! श्रूयता जनार्दनस्य
पश्चिमसन्देशः,

धर्मं समाचर (गु?कु)रु स्वजनव्यपेक्षां

यत् काङ्क्षितं मनसि सर्वमिहानुतिष्ठ ।

जात्योपदेश इव पाण्डवरूपधारी

सूर्याशुभिः सममुपैष्यति वः कृतान्तः ॥ ५२ ॥

इति । *

(निष्क्रान्ताः सर्वे)

दूतघटोत्कचमवसितम् ।

शुभं भूयात् ।

* इह भरतवाक्यं न पठ्यते ।